

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

|| ಶ್ರೀರಂಗನಾಥಪಾದುಕಾಸಹಸ್ರಂ ||

|| ಫಲಪದ್ಧತಿಃ ದ್ವಾತ್ರಿಂಶೀ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕ

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Baraha** font.

ಶ್ರೀಃ

ಶ್ರೀಮತೇ ನಿಗಮಾಂತ ಮಹಾದೇಶಿಕಾಯ ನಮಃ

॥ ಫಲಪದ್ಧತಿಃ ದ್ವಾತ್ರಿಂಶೀ ॥

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಉಪಾಖ್ಯಾತಾಂ ತಥಾತ್ವೇನ ವಸಿಷ್ಠಾದ್ಯೈರ್ಮಹರ್ಷಿಭಿಃ |

ಉಪಾಯಫಲಯೋಃ ಕಾಷ್ಠಾಮುಪಾಸೇ ರಾಮಪಾದುಕಾಂ || ೩೨.೧ ||

ನಿವಿಶೇಯ ನಿರಂತರಂ ಪ್ರತೀತಃ ತ್ರಿದಶಾನಾಂ ವಿಭವಂ ತೃಣಾಯ ಮತ್ವಾ |

ಸವಿಧೇ ತವ ದೇವಿ! ರಂಗಭರ್ತುಃ ಪದಲೀಲಾಕಮಲಂ ಸಮುದ್ವಹಂತ್ಯಾಃ || ೩೨.೨ ||

ಕಿಮಹಂ ಮಣಿಪಾದುಕೇ! ತ್ವಯಾ ಮೇ

ಸುಲಭೇ ರಂಗನಿಧೌ ಶ್ರಿಯಾ ಸನಾಥೇ |

ಕರಣಾನಿ ಪುನಃ ಕದರ್ಥಯೇಯಂ

ಕೃಪಣದ್ವಾರದುರಾಸಿಕಾದಿದುಃಖೈಃ || ೩೨.೩ ||

ಸಕೃದಪ್ಯನುಭೂಯ ರಂಗಭರ್ತುಃ ತ್ವದುಪಶ್ಲೇಷಮನೋಹರಂ ಪದಾಬ್ಜಂ |

ಅಪುನರ್ಭವಕೌತುಕಂ ತದೈವ ಪ್ರಶಮಂ ಗಚ್ಛತಿ ಪಾದುಕೇ! ಮುನೀನಾಂ || ೩೨.೪ ||

ಅಪರಸ್ಪರಪಾತಿನಾಮಮೀಷಾಂ ಅನಿದಂಪೂರ್ವನಿರೂಢಸಂತತೀನಾಂ |

ಭರತವ್ಯಸನಾದನೂನಸೀಮ್ನಾಂ ದುರಿತಾನಾಂ ಮಮ ನಿಷ್ಕೃತಿಶ್ಚ ಮಾಸೀಃ || ೩೨.೫ ||

ತ್ವದುಪಾಸನಸಂಪ್ರದಾಯವಿಧಿಃ

ಸಮಯೇ ಸಾತ್ತ್ವ ತಸೇವಿತೇ ನಿಯುಕ್ತಾಃ |

ಭರತವ್ರತಿನೋ ಭವಾಂಬುರಾಶಿಂ

ಕತಿಚಿತ್ ಕಾಂಚನಪಾದುಕೇ! ತರಂತಿ || ೩೨.೬ ||

ಅಲಮಚ್ಯುತಪಾದುಕೇ! ಯಥಾವತ್ ಭವತೀ ಯಚ್ಚ ಪದಂ ತ್ವದೇಕಧಾರ್ಯಂ |

ಇತರೇತರಭೂಷಿತಂ ತದೇತತ್ ದ್ವಿತಯಂ ಸಂವನನಾಯ ಚೇತಸೋ ನಃ || ೩೨.೭ ||

ಅನನ್ಯಸಾಮಾನ್ಯತಯಾ ಮುರಾರೇಃ
 ಅಂಗೇಷ್ಟವಾಪ್ತೇಷು ಕಿರೀಟಮುಖ್ಯೈಃ |
 ಪಾದಾವನಿ! ತ್ವಂ ನಿಜಮೇವ ಭಾಗಂ
 ಸರ್ವಾತ್ಮಸಾಧಾರಣತಾಮನೈಷೀಃ || ೩೨.೮ ||

ಸಮಾಶ್ರಿತಾನಾಂ ಮಣಿಪಾದುಕೇ! ತ್ವಾಂ
 ವಿಪಶ್ಚಿತಾಂ ವಿಷ್ಣುಪದೇಽಪ್ಯನಾಸ್ಥಾ |
 ಕಥಂ ಪುನಸ್ತೇ ಕೃತಿನೋ ಭಜೇರಣ
 ವಾಸಾದರಂ ವಾಸವರಾಜಧಾನ್ಯಾಂ || ೩೨.೯ ||

ವಿಮೃಶ್ಯ ರಂಗೇಶ್ವರಪಾದರಕ್ಷೇ!
 ವಾರಕ್ರಮಂ ನೂನಮವಾರಣೀಯಂ |
 ಪದ್ಮಾಗ್ರಹೇಽಪಿ ಸ್ಪೃಶತೀ ಪ್ರತೀತಾ
 ಸ್ಥೂಲೇನ ರೂಪೇಣ ವಸುಂಧರಾ ತ್ವಾಂ || ೩೨.೧೦ ||

ಅಭಿರಕ್ಷಸಿ ತ್ವಮನಪಾಯನಿಧಿಂ
 ಮಣಿಪಾದುಕೇ! ಮಧುಭಿದಶ್ಚರಣಂ |
 ಅತ ಏವ ದೇವಿ! ತದನನ್ಯಧನಾಃ
 ಶಿರಸಾ ವಹಂತಿ ಭವತೀಂ ಕೃತಿನಃ || ೩೨.೧೧ ||

ಪದಯುಗಮಿವ ಪಾದುಕೇ! ಮುರಾರೇಃ
 ಭವತಿ ವಿಭೂತಿರಕಂಟಕಾ ತ್ವಯೈವ |
 ಕಥಮಿವ ಹೃದಯಾನಿ ಭಾವುಕಾನಾಂ
 ತ್ವದನುಭವಾದುಪಜಾತಕಂಟಕಾನಿ || ೩೨.೧೨ ||

ಜ್ಞಾನಕ್ರಿಯಾಭಜನಸೀಮವಿದೂರವೃತ್ತೇಃ
 ವೈದೇಶಿಕಸ್ಯ ತದವಾಪ್ತಿಕೃತಾಂ ಗುಣಾನಾಂ |
 ಮೌಳೌ ಮಮಾಸಿ ಮಧುಸೂದನಪಾದುಕೇ! ತ್ವಂ
 ಗಂಗೇವ ಹಂತ ಪತೀತಾ ವಿಧಿನೈವ ಪಂಗೋಃ || ೩೨.೧೩ ||

ರಂಗೇಶ್ವರಸ್ಯ ಯದಿದಂ ಮಣಿಪಾದರಕ್ಷೇ!
 ಪಾದಾರವಿಂದಯುಗಳಂ ಭವತೀಸಮೇತಂ |
 ಪುಂಸಾಮುಪೋಷಿತವಿಲೋಚನಪಾರಣಾಹಂ
 ಕ್ಷೀರಂ ತದೇತದಿಹ ಶರ್ಕರಯಾ ಸಮೇತಂ || ೩೨.೧೪ ||

ಕಾಮಾದಿದೋಷರಹಿತಂ ತ್ವದನನ್ಯಕಾಮಾಃ
 ಕರ್ಮ ತ್ರಯೋದಶವಿಧಂ ಪರಿಶೀಲಯಂತಃ |
 ಪಾದಾವನಿ! ತ್ವದನುಷಂಗವಿಶೇಷದೃಶ್ಯಂ
 ಏಕಾಂತಿನಃ ಪರಿಚರಂತಿ ಪದಂ ಮುರಾರೇಃ || ೩೨.೧೫ ||

ಮೌಳೌ ಸ್ಥಿತಾ ಮಖಭುಜಾಮಥವಾ ಶ್ರುತೀನಾಂ
 ತದ್ರಂಗರಾಜಚರಣಾವನಿ! ವೈಭವಂ ತೇ |
 ಅಸ್ಮಾದೃಶಾಮಪಿ ಯದಿ ಪ್ರಥಿತಂ ತತಃ ಸ್ಯಾತ್
 ಸೌಲಭ್ಯಮಂಬ! ತದಿದಂ ತವ ಸಾರ್ವಭೌಮಂ || ೩೨.೧೬ ||

ಸ್ವಪ್ನೇಽಪಿ ಚೇತ್ ತ್ವಮಸಿ ಮೂರ್ಧನಿ ಸನ್ನಿವಿಷ್ಟಾ
 ನಮ್ರಸ್ಯ ಮೇ ನರಕಮರ್ದನಪಾದರಕ್ಷೇ! |
 ಸ್ಥಾನೇ ತದೇತದಿಹ ದೇವಿ! ಯತಃ ಸಮಾಧೌ
 ಸಂತೋ ವಿದುಸ್ತಮಪಿ ತಾದೃಶಬುದ್ಧಿಗಮ್ಯಂ || ೩೨.೧೭ ||

ಬದ್ಧಾಂಜಲಿಃ ಪರಿಚರನ್ನಿಯಮೇನ ರಂಗೇ
 ವಿಶ್ರಾಣಿತಾಚ್ಯುತನಿಧಿಂ ಮಣಿಪಾದುಕೇ! ತ್ವಾಂ |
 ಕಸ್ಯಾಪಿ ಕೂಣಿತದೃಶೋ ಧನಿನಃ ಪುರಸ್ತಾತ್
 ಉತ್ತಾನಯೇಯ ನ ಕದಾಽಪಿ ಕರಂ ವಿಕೋಶಂ || ೩೨.೧೮ ||

ತ್ವಯ್ಯರ್ಪಿತೇನ ಚರಣೇನ ಸದಧ್ವಭಾಜಃ
 ಪಾದಾವನಿ! ಪ್ರಥಿತಸಾಕ್ಷಿ ಕಭಾವದೃಶ್ಯಾಃ |
 ರಂಗೇಶವದ್ವಿದಧತೇ ಮುಹುರಂಗಹಾರಾಃ
 ರಂಗೇ ಮಹೀಯಸಿ ನಟಾ ಇವ ಭಾವುಕಾಸ್ತೇ || ೩೨.೧೯ ||

ಯೇನ ಸ್ಥಿತಾ ಶಿರಸಿ ಮೇ ವಿಧಿನಾಽಧುನಾ ತ್ವಂ
 ತೇನೈವ ದೇವಿ! ನಿಯತಂ ಮಮ ಸಾಂಪರಾಯೇ |
 ಲಕ್ಷೀಕರಿಷ್ಯಸಿ ಪದಾವನಿ! ರಂಗನಾಥಂ
 ಲಕ್ಷ್ಮೀಪದಾಂಬುರುಹಯಾವಕಪಂಕಲಕ್ಷ್ಯಂ || ೩೨.೨೦ ||

ಹರಿಚರಣಸರೋಜೇ ಭಕ್ತಿಭಾಜಾಂ ಜನಾನಾಂ
 ಅನುಕರಣವಿಶೇಷೈರಾತ್ಮನೈವೋಪಹಾಸ್ಯಂ |
 ಪರಿಣಮಯ ದಯಾದ್ರಾ ಪಾದುಕೇ! ತಾದೃಶಂ ಮಾಂ
 ಭರತಪರಿಷದಂತರ್ವರ್ತಿಭಿಃ ಪ್ರೇಕ್ಷಣೀಯಂ || ೩೨.೨೧ ||

ದುರಿತಮಪನಯಂತೀ ದೂರತಃ ಪಾದುಕೇ! ತ್ವಂ
 ದನುಜಮಥನಲೀಲಾಂ ದೇವತಾಮಾನಯಂತೀ |
 ಅನಿತರಶರಣಾನಾಮಗ್ರಿಮಸ್ಯಾಸ್ಯ ಜಂತೋಃ
 ಅವಶಕರಣವೃತ್ತೇರಗ್ರತಃ ಸನ್ನಿಧೇಯಾಃ || ೩೨.೨೨ ||

ಚರಮನಿಗಮಗೀತೇ ಸಪ್ತತಂತೌ ಸಮಾಪ್ತೇ
 ನಿಜಸದನಸಮೀಪೇ ಪ್ರಾಪಯಿಷ್ಯೃ ವಿಹಾರಂ |
 ಜ್ವಲನಮಿವ ಭವತ್ಯೋಃ ಸಮ್ಯಗಾರೋಪಯೇನ್ಮಾಂ
 ಪ್ರಥಮವರಣವಶ್ಯಃ ಪಾದುಕೇ! ರಂಗನಾಥಃ || ೩೨.೨೩ ||

ಪುನರುದರನಿವಾಸಚ್ಛೇದನಂ ಸಹ್ಯಸಿಂಧೋಃ
 ಪುಲಿನಮಧಿವಸೇಯಂ ಪುಣ್ಯಮಾಬ್ರಹ್ಮಲಾಭಾತ್ |
 ಪರಿಣಮತಿ ಶರೀರೇ ಪಾದುಕೇ! ಯತ್ರ ಪುಂಸಾಂ
 ತ್ವಮಸಿ ನಿಗಮಗೀತಾ ಶಾಶ್ವತಂ ಮೌಳಿರತ್ನಂ || ೩೨.೨೪ ||

ಬಹುವಿಧಪುರುಷಾರ್ಥಗ್ರಾಮಸೀಮಾಂತರೇಖಾಂ
 ಹರಿಚರಣಸರೋಜನ್ಯಾಸಧನ್ಯಾಮನನ್ಯಃ |
 ಭರತಸಮಯಸಿದ್ಧಾಂ ಪಾದುಕೇ! ಭಾವಯಂಸ್ತಾಂ
 ಶತಮಿಹ ಶರದಸ್ತೇ ಶ್ರಾವಯೇಯಂ ಸಮೃದ್ಧಿಂ || ೩೨.೨೫ ||

ತಿಲಕಯಸಿ ಶಿರೋ ಮೇ ಶೌರಿಪಾದಾವನಿ! ತ್ವಂ
 ಭಜಸಿ ಮನಸಿ ನಿತ್ಯಂ ಭೂಮಿಕಾಂ ಭಾವನಾಖ್ಯಾಂ |
 ವಚಸಿ ಚ ವಿಭವೈಃ ಸ್ವೈರ್ವ್ಯಕ್ತಿಮಿತ್ಥಂ ಪ್ರಯಾತಾ
 ತದಿಹ ಪರಿಣತಂ ಮೇ ತಾದೃಶಂ ಭಾಗಧೇಯಂ || ೩೨.೨೬ ||

ಅಜನಿಷಿ ಚಿರಮಾದೌ ಹಂತ ದೇಹೇಂದ್ರಿಯಾದಿಃ
 ತದನು ತದಧಿಕಸ್ಸನ್ನೀಶ್ವರೋಽಹಂ ಬಭೂವ |
 ಅಥ ಭಗವತ ಏವಾಭೂವಮರ್ಥಾದಿದಾನೀಂ
 ತವ ಪುನರಹಮಾಸಂ ಪಾದುಕೇ! ಧನ್ಯಜನ್ಮಾ || ೩೨.೨೭ ||

ತ್ವಯ್ಯಾಯತೌ ಭಗವತಿ ಶಿಲಾಭಸ್ಮನೋಃ ಪ್ರಾಣದಾನಾತ್
 ಆಸೀಶ್ಚಾಲಂ ಪ್ರಥಿತವಿಭವೌ ಪಾದಪದ್ಮೌ ಮುರಾರೇಃ |
 ತಾಮೇವಾಹಂ ಶರಸಿ ನಿಹಿತಾಮದ್ಯ ಪಶ್ಯಾಮಿ ದೈವಾತ್
 ಆತ್ಮಾಧಾರಾಂ ಜನನಿ ಭವತೀಮಾತ್ಮಲಾಭಪ್ರಸೂತಿಂ || ೩೨.೨೮ ||

ಕಥಂಕಾರಂ ಲಕ್ಷ್ಮೀಕರಕಮಲಯೋಗ್ಯಂ ನಿಜಪದಂ
 ನಿದಧ್ಯಾದ್ರಂಗೇಶಃ ಕುಲಿಶಕಠಿನೇಽಸ್ಮಿನ್ನನಸಿ ನಃ |
 ನ ಚೇದೇವಂ ಮಧ್ಯೇ ವಿಶತಿ ದಯಯಾ ದೇವಿ! ಭವತೀ
 ನಿಜಾಕ್ರಾಂತಿಕ್ಷುಣ್ಣಸ್ಮರಶರಶಿಖಾಕಂಟಕತತಿಃ || ೩೨.೨೯ ||

ಕ್ರೀಡಾಲೌಲ್ಯಂ ಕಿಮಪಿ ಸಮಯೇ ಪಾದುಕೇ! ವರ್ಜಯಂತೀ
 ನಿವೇಶಂ ಸ್ವಂ ದಿಶಸಿ ಭವತೀನಾಥಯೋಃ ಶ್ರೀಧರಣ್ಯೋಃ |
 ಮಾಮಪ್ಯೇವಂ ಜನಯ ಮಧುಜಿತ್ಪಾದಯೋರಂತರಂಗಂ
 ರಂಗಂ ಯಾಽಸೌ ಜನಯಸಿ ಗುಣೈರ್ಭಾರತೀನ್ಯತ್ತರಂಗಂ || ೩೨.೩೦ ||

ಇತಿ ರಂಗಧುರೀಣಪಾದುಕೇ! ತ್ವಂ
 ಸ್ತುತಿಲಕ್ಷೀಣ ಸಹಸ್ರಶೋ ವಿಮೃಷ್ಟಾ |
 ಸಫಲಂ ಮಮ ಜನ್ಮ ತಾವದೇತತ್
 ಯದಿಹಾಶಾಸ್ಯಮತಃ ಪರಂ ಕಿಮೇತತ್ || ೩೨.೩೧ ||

ಮಾತಃ ಸ್ವರೂಪಮಿವ ರಂಗಪತೇರ್ನಿವಿಷ್ಟಂ
 ವಾಚಾಮಸೀಮನಿ ಪದಾವನಿ! ವೈಭವಂ ತೇ |
 ಮೋಹಾದಭಿಷ್ಟುತವತೋ ಮಮ ಮಂದಬುದ್ಧೇಃ
 ಬಾಲಸ್ಯ ಸಾಹಸಮಿದಂ ದಯಯಾ ಸಹೇಧಾಃ || ೩೨.೩೨ ||

ಯೇ ನಾಮ ಭಕ್ತಿನಿಯತಾಃ ಕವಯೋ ಮದನ್ಯೇ
 ಮಾತಃ ಸ್ತುವಂತಿ ಮಧುಸೂದನಪಾದುಕೇ! ತ್ವಾಂ |
 ಲಪ್ಸ್ಯೇ ಗುಣಾಂಶವಿನಿವೇಶಿತಮಾನಸಾನಾಂ
 ತೇಷಾಮಹಂ ಸಬಹುಮಾನವಿಲೋಕಿತಾನಿ || ೩೨.೩೩ ||

ಸಂಘರ್ಷಯಂತಿ ಹೃದಯಾನ್ಯಸತಾಂ ಗುಣಾಂಶೇ
 ಸಂತಸ್ತು ಸಂತಮಪಿ ನ ಪ್ರಥಯಂತಿ ದೋಷಂ |
 ತದ್ರಂಗನಾಥಚರಣಾವನಿ! ತೇ ಸ್ತುತೀನಾಂ
 ಏಕಾ ಪರಂ ಸದಸತೋರಿಹ ಸಾಕ್ಷಿಣೇ ತ್ವಂ || ೩೨.೩೪ ||

ಇತ್ಥಂ ತ್ವಮೇವ ನಿಜಕೇಳಿವಶಾದಕಾರ್ಷೀಃ
 ಇಕ್ಷ್ವಾಕುನಾಥಪದಪಂಕಜಯೋರನನ್ಯಾ |
 ಸ್ವೀಯಂ ಪದಾವನಿ! ಮಯಾ ಸುಮಹಚ್ಚರಿತ್ರಂ
 ಸೀತೇವ ದೇವಿ! ಸಹಜೇನ ಕವೀಶ್ವರೇಣ || ೩೨.೩೫ ||

ಪೃಥುಕವದನಶಂಖಸ್ಪರ್ಶನೀತ್ಯಾ ಕದಾಚಿತ್
 ಶಿರಸಿ ವಿನಿಹಿತಾಯಾಃ ಸ್ವೇನ ಭೂಮ್ನಾ ತವೈವ |
 ಸ್ತುತಿರಿಯಮುಪಜಾತಾ ಮನ್ಮುಖೇನೇತ್ಯಧೀಯುಃ
 ಪರಿಚರಣಪರಾಸ್ತೇ ಪಾದುಕೇಽಪಾಸ್ತದೋಷಾಃ || ೩೨.೩೬ ||

ಯದಿ ಸ್ಥಿತಾ ಭಕ್ತಿಃ ಪ್ರಣಯಮುಖವಾಣೀಪರಿಪಣಂ
 ಪದತ್ರಾಣಸೋತ್ರಂ ಹೃದಿ ಬಿಭೃತ ರಂಗಕ್ಷತಿಭೃತಃ |
 ನಿರುನ್ಮಾದೋ ಯದ್ವಾ ನಿರವಧಿಸುಧಾನಿರ್ಘರಮುಚೋ
 ವಚೋಭಂಗೀರೇತಾ ನ ಕಥಮನುರುಂಧೇ ಸಹೃದಯಃ || ೩೨.೩೭ ||

ಜಯತಿ ಯತಿರಾಜಸೂಕ್ತಿಃ ಜಯತಿ ಮುಕುಂದಸ್ಯ ಪಾದುಕಾಯುಗಳೀ |

ತದುಭಯಧನಾಸ್ತ್ರೀವೇದೀಮವಂಧ್ಯಯಂತೋ ಜಯಂತಿ ಭುವಿ ಸಂತಃ || ೩೨.೩೮ ||

|| ಇತಿ ಶ್ರೀಪಾದುಕಾಸಹಸ್ರೇ ಫಲಪದ್ಧತಿಃ ದ್ವಾತ್ರಿಂಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತ ಗುರವೇ ನಮಃ ||